

69. Dehra ta' Ġesù fl-Ort

Nhar l-Ewwel Quddiesa ta' Dun Ġorġ Farrugia

B'libsa bajda bħas-silġ, bil-mantar aħmar,
b'xuxa sa fuq spallejh, bil-ħatar f'idu,
Ġesù għaddej ħosbien minn qalb is-siġar
fid-dawl tal-qamar.

Ix-xtieli jitbaxxew kull fejn iġħaddi,
u jħossu għaxxa malli jirfes fuqhom;
id-dija tal-qdusija ħierġa minnu
titfi lill-qamar.

Ġesù żagħżuġ ta' tlieta w tletin sena,
sabiħ dawl ix-xemx, u b'dana kollu,
sew bħall-ħaruf tal-Għid, irid il-għada
imut maqtul!

Għalhekk Ġesù warrab min-nies u l-ħsejjes
u mar jithejja qalb is-skiet imqammar
tas-siġar taż-żebbuġ, u kif sab blata
waqaf jistrieħ.

Il-fawra ħajja tisreġ ġewwa demmu
ma riedet terħi bl-ebda mod lill-mewt;
u Ġesù kellu għarkopptejh jintefa'
jitlob l-għajnuna.

Ġo sħaba bajda fuq l-irjus tas-siġar
il-Missier Alla niżel biex ifarrġu;
“Ir-rieda tiegħi hi li tmut imsallab,
ja Ibni,” qallu;

“Mma wara mewtek għadd bla għadd ikunu
il-qassisin li jxandru t-twemmin tiegħek,
u jnislu l-grazzja; għadd bla għadd ibatu
il-mewt għalik.”

B'idejh it-tnejn urieħ lil din il-kotra,
fosthom lil Pietru u Pawlu, Ġwanni u Stiefnu,
Wistin, Ġerolmu, Beneditt, Gejtanu,
u ħafna oħrajn.

U fosthom int ukoll, Dun Ġorġ Farrugia;
u meta ra lill-Isqof jonfoħ f'fommok,
Ġesù nefaħ ukoll, u flimkien miegħu
fetaħ dirgħajh

Fuqek it-tnejn; u meta l-Isqof biesek,
Ġesù biesek ukoll u haddnek miegħu;
imbagħad, Dun Ġorġ, Ġesù rak tiela' l-Knisja
illum ferħan

Ma' ommok u missierek u l-haddara,
u mal-parrinijiet, u Ġesù mexa
quddiem kulhadd ibierek lil min jifraħ
bil-qassis ġdid.

Qtajjiet oħrajn il-Missier Alla ssokta
jurih li għad iridu jxandru ismu
sa tmiem id-dinja meta Ġesù jiġi
biex jagħmel haqq.

Meta ra dan Ġesù stabar u tfarraġ,
għamel il-qalb, u b'hegħga beda jitlob:
“Aghmel, Missier li jkunu haġa waħda
bhalek u bhali;

“Sawwarhom bhala ġieħ tal-Iben tiegħek,
biex id-dinja tkun taf li Inti bgħattni,
il-melħ tal-art, id-dawl u r-rieda t-tajba
qalb il-bnedmin;

“Missier, thallix lil hadd jintilef minnhom;
fis-saltna tiegħek hejji post għalihom
qalb il-henjin, ha nkunu haġa waħda
fiż-żmien ta' dejjem.”

Bil-ġwienah imnizzlin u rasu baxxa
Anġlu sabiħ resaq bil-qima kollha
lejn Ġesù fl-art, u tah f'idejh il-kalči
mimli bl-imrar.

Ġesù xorob bil-qalb sal-aħħar qatra,
u hejja wiċċu għax-xofftejn ta' Ġuda,
rasu għax-xewk u spalltu għas-salib,
qalbu għal-lanza.

Is-shaba ta' gol-ġnien intfiet u dabet,
u Ġesù qam, qabaf il-hatar f'idu,
u b'qalb ta' ljun felħan mar biex jiltaqa'
mal-qattelin.